

# ثلاثة الأصول وأدلتها (للحرمين (والجمعية

**TUSHE GUDA UKU DA DALILANSU**

## TUSHE GUDA UKU DA DALILANSU

Shiekh Muhammad Tamimi - Allah Ya yi masa rahama -

## TUSHE GUDA UKU DA DALILANSU

Shiekh Muhammad Tamimi - Allah Ya yi masa rahama -

Da sunan Allah Mai rahama Mai jinkai

Ka sani - Allah Ya yi maka rahama - cewa ya wajaba a kanmu mu koyi mas'aloli guda huɗu:

Ta farko: Ilimi, shi ne sanin Allah - Maɗaukakin sarki -, da sanin ManzonSa - tsira da amincin Allah a gare shi -, da sanin Addinin Musulunci bisa hujjoji.

Ta biyu: Aiki da shi.

Na uku: Kira zuwa ga Allah.

Na huɗu: Hakuri akan cutarwa a cikinsa.

Dalili shine: FaɗinSa (Allah) - Maɗaukakin sarki -: Da sūnan Allah, Mai rahama, Mai jinkai.

﴿وَالْعَصْرَ 1 إِنَّ الْإِنْسَانَ لَفِي خُسْرٍ 2 إِلَّا الَّذِينَ ءَامَنُوا وَعَمِلُوا الصَّالِحَاتِ وَتَوَّصَوْا بِالْحَقِّ وَتَوَّصَوْا بِالصَّبْرِ 3﴾

{Ina rantsuwa da zāmani, 1.

Lalle ne mutum yana a cikin hasara, 2.

Fāce waɗanda suka yi īmani, kuma suka aikata ayyukan kwarai, kuma suka yi wa juna wasiyya da bin gaskiya, kuma suka yi wa juna wasiyya da yin hakuri (su kam, basu cikin hasara, 3}. [al-'Asr: 1-3].

(Imam) Shafi'i - Allah Yai masa rahama - ya ce: "Da a ce Allah bai saukar da wata hujja a kan halittunsa ba face wannan sura, da ta ishe su".

Imam Bukhari - Allah Ya yi masa rahama - ya ce: Babin: Ilimi kafin faɗa da aiki; kuma dalili shi ne: (Allah) Maɗaukakin sarki Ya ce: {Ka sani babu abin bauta a bisa cancanta sai Allah, kuma ka nemi gafara ga zunubinka...} (Muhammad 19). Sai Ya fara da ilimi kafin faɗa da kuma aiki.

Ka sani – Allah Ya yi maka rahama –: Lallai wajibi ne akan kowanne musulmi namiji da musulma mace, koyon waɗannan al'amura uku, da kuma aiki da su:

Na farko: Cewa Allah - Maɗaukakin sarki - Ya halicce mu, Ya azurta mu, kuma bai bar mu haka nan a zube ba; sai dai Ya aiko mana da ManzonSa - tsira da amincin Allah su tabbata a gare shi -; duk wanda ya yi masa biyayya, ya shiga aljanna, wanda kuma ya saba masa, ya shiga wuta.

Dalili shine: Faɗinsa (Allah) Maɗaukakin sarki -:

﴿إِنَّا أَرْسَلْنَا إِلَيْكُمْ رَسُولًا شَهِدًا عَلَيْكُمْ كَمَا أَرْسَلْنَا إِلَىٰ فِرْعَوْنَ رَسُولًا ۖ فَعَصَىٰ فِرْعَوْنُ الرَّسُولَ فَأَخَذْنَاهُ أَخْذًا وَبِيلًا﴾<sup>15</sup>

{Lalle ne, Mũ Mun aika zuwa gare ku, wani Manzo mai shaida a kanku, kamar yadda Muka aika wani Manzo zuwaga Fir'auna<sup>15</sup>

Sai Fir'auna ya saba wa Manzon, saboda haka Muka kãma shi kãmu mai tsanani, 16} [al-Muzzammil: 15-16].

Na biyu: Lallai Allah ba Ya yarda a haɗa shi da wani cikin bauta maSa; ba wani mala'ika makusanci ba, ba kuma wani Annabin da aka aiko ba; dalili: FaɗinSa - Maɗaukakin sarki -:

{وَأَنَّ الْمَسْجِدَ لِلَّهِ فَلَا تَدْعُوا مَعَ اللَّهِ أَحَدًا 18}

{Kuma lalle ne wurāren sujada na Allah ne, saboda haka kada ku kira kōwa tāre da Allah (da su, a cikinsu)18} [al-Jinn: 18].

Na uku: Cewa wanda ya yi biyayya ga Manzo - tsira da amincin Allah su tabbata a gare shi - kuma ya kaɗaita Allah; ba ya halatta gare shi ya jibinci wanda ya yi adawa da Allah da ManzonSa - tsira da amincin Allah su tabbata a gare shi -, ko da shi ne mafi kusa dangi gare shi.

Dalili: FaɗinSa Allah Maɗaukakin sarki:

{لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ أُولَٰئِكَ كَتَبَ فِي قُلُوبِهِمُ الْإِيمَانَ وَأَيَّدَهُم بِرُوحٍ مِّنْهُ وَيُدْخِلُهُمْ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا رَضِيَ اللَّهُ عَنْهُمْ وَرَضُوا عَنْهُ أُولَٰئِكَ حِزْبُ اللَّهِ أَلَا إِنَّ حِزْبَ اللَّهِ هُمُ الْمُفْلِحُونَ 22}

{Bā zā ka sāmi mutāne māsu yin īmāni da Allah da RānarLāhira sunā sōyayya da wanda ya sābā wa Allah da ManzonSa ba, kō dā sun kasance ubanninsu ne, kō dīyansu kō 'yan'uwansu, ko danginsu. waɗannan Allah Yā rubuta īmāni a cikin zukātansu, kuma Yā karfafa su da wani rūhi daga gare Shi, kuma zai shigar da su a gidājen Aljanna, koramu na gudāna karkashinsu sunā māsu dawwama a cikinsu. Allah Yā yarda da su, kuma

sun yarda da Shi. Waɗannan kungiyar Allah ne. To, lalle kungiyar Allah sū ne māsu babban rabo22} [al-Mujadalah: 22].

Ka sani - Allah Ya shirya da kai zuwa ga biyayyarSa -: lallai Hanifiyya - tafarkin (Annabi) Ibrahim - aminci ya tabbata a gare shi -: ita ce ka bauta wa Allah Shi kaɗai, kana mai tsarkake Addini a gare Shi; kuma da hakan Allah Ya umurci dukkannin mutane, kuma domin hakan ne Ya halicce su; kamar yadda Allah - Maɗaukakin sarki - Ya ce:

{وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ} (56)

{Kuma Ban halitta aljannu da mutāne ba sai dōmin su bauta Mini, 56.} [al-Zariyat: 56], ma'anar: "Suna bauta mini", wato: Suna kaɗaitani da ibada,

Mafi girman abin da Allah Ya yi umarni da shi shine: Tauhidi, shi ne: Kaɗaita Allah da bauta.

Kuma mafi girman abin da aka yi hani a kansa ita ce: Shirka, kuma Ita ce: Kiran wanin Allah - Maɗaukakin sarki - tare da Shi.

Dalili shine: Faɗinsa - Maɗaukakin sarki -:

{وَأَعْبُدُوا اللَّهَ وَلَا تُشْرِكُوا بِهِ شَيْئًا...}

{Kuma ku bauta wa Allah kuma kada ku haɗa wani da Shi...} [al-Nisa'a: 36].

Tambaya: Idan aka ce da kai menene tushe uku waɗanda yake wajaba a kan mutum ya sansu?

Ka ce: Bawa ya san Ubangijinsa, da Addininsa, da kuma Annabinsa Muhammad - tsira da amincin Allah su tabbata a gare shi- .

## [GINSHIKI NA FARKO]

Tambaya: Idan aka ce da kai: Wanene Ubangijinka?

Amsa: To kace: Allah Shi ne Ubangijina, wanda Ya reneni ni, kuma Ya reni dukkan halittu da ni'imominSa, kuma Shi ne wanda nake bauta Masa, bani da wani abin bauta da cancanta sai Shi; dalili kuwa shine: FaḍīnSa - Madaukakin sarki -:

﴿الْحَمْدُ لِلَّهِ رَبِّ الْعَالَمِينَ 2﴾

{Godiya ta tabbata ga Allah, Ubangijin talikai2} [al-Fatiha: 2]. Kuma duk abin da ba Allah ba, halitta ne, ni kuma ḍaya ne daga cikin waɗancan halittun.

Tambaya: Idan aka ce da kai: Da me kasan Ubangijinka?

To ka ce: Da äyöyinSa da kuma halittunSa.

Kuma akwai daga äyöyinSa, dare da yini, da rānā da watā.

Kuma daga halittunSa: Sammai bakwai da waɗanda ke cikinsu, da kassāi bakwai da waɗanda ke cikinsu, da abin da ke tsakaninsu.

Dalili shine: Faḍīnsa - Madaukakin sarki -:

﴿وَمِنْ آيَاتِهِ اللَّيْلُ وَالنَّهَارُ وَالشَّمْسُ وَالْقَمَرُ لَا تَسْجُدُوا لِلشَّمْسِ وَلَا لِلْقَمَرِ وَاسْجُدُوا لِلَّهِ الَّذِي خَلَقَهُنَّ إِن كُنتُمْ إِيَّاهُ تَعْبُدُونَ 37﴾

{Kuma akwai daga äyöyin Sa, dare da yini, da rānā da watā. Kada ku yi sujjada ga rānā, kuma kada ku yi

ga watã. Kuma ku yi sujada ga Allah wanda Ya halitta su, idan kun kasance Shĩ ne kuke bauta wa}. [Fussilat: 37].

Da faɗinSa - Maɗaukakin Sarki -:

﴿إِنَّ رَبَّكُمُ اللَّهُ الَّذِي خَلَقَ السَّمُوتَ وَالْأَرْضَ فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ يُعْشِي اللَّيْلَ النَّهَارَ يَطْلُبُهُ حَثِيثًا وَالشَّمْسُ وَالْقَمَرُ وَالنُّجُومُ مُسَخَّرَاتٌ بِأَمْرِهِ أَلَا لَهُ الْخَلْقُ وَالْأَمْرُ تَبَارَكَ اللَّهُ رَبُّ الْعَالَمِينَ 54﴾

{Lalle ne Ubangijinku Allah ne, wanda Ya halicci sammai da kasa a cikin kwānaki shida, sa'an nan kuma Ya daidaita a kan Al'arshi, Yanã sanya dare ya rufa yini, yanã nēman sa da gaggawa, kuma rānã da watã da taurāri hōrarru ne da umurninSa. To, Shĩ ne da halittar kuma da umurnin. Albarkar Allah Ubangijin halittu tã bayyana!54} [al-A'araf: 54].

Ubangiji Shi ne abin da ake bauta Masa; dalili: FaɗinSa - Maɗaukakin sarki -:

﴿يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُمْ وَالَّذِينَ مِنْ قَبْلِكُمْ لَعَلَّكُمْ تَتَّقُونَ 21 الَّذِي جَعَلَ لَكُمُ الْأَرْضَ فِرَاشًا وَالسَّمَاءَ بِنَاءً وَأَنْزَلَ مِنَ السَّمَاءِ مَاءً فَأَخْرَجَ بِهِ مِنَ الثَّمَرَاتِ رِزْقًا لَكُمْ فَلَا تَجْعَلُوا لِلَّهِ أَنْدَادًا وَأَنْتُمْ تَعْلَمُونَ 22﴾

{Yã ku mutãne! Ku bauta wa Ubangjinku, Wanda Ya halicce ku, kũ da waɗanda suke daga gabāninku, tsammāninku ku kãre kanku!21

Wanda Ya sanya muku kasa shimfida, kuma sama gini, kuma Ya saukar da ruwa daga sama, sa'an nan Ya fitar da abinci daga 'ya'yan itãce game da shi, sabōda ku. Sabōda haka kada ku sanya wa Allah wasu

kīshiyōyi, alhāli kuwa kuna sane, 21-22}. [al-Bakara: 21-22].

Ibnu Katheer -Allah Yayi masa rahama - ya ce: "Mahaliccin wadannan abubuwa Shi ne wanda ya cancanci bauta".

Nau'ukan ibadar da Allah Ya yi umarni da su: kamar: Musulunci, da Īmāni, da Iḥsāni; kuma daga cikinsu har da: addu'a, da tsoro, da fata, da dogaro, da raghaba (burin kusanci), da fargaba, da nutsuwa da kankan da kai, da tsananin tsoro, da komawa ga Allah, da neman taimako, da neman tsari, da neman agaji, da yanka, da bakance, da makamantansu na nau'o'ikan ibadar da Allah Ya yi umarni da su - dukansu na Allah Maḍaukakin sarki ne; hujja kuwa: Ita ce faḍinSa Allah - Maḍaukakin sarki -:

﴿وَأَنَّ الْمَسْجِدَ لِلَّهِ فَلَا تَدْعُوا مَعَ اللَّهِ أَحَدًا 18﴾

{Kuma lalle ne wurāren sujada na Allah ne, saboda haka kada ku kira kōwa tāre da Allah (da su, a cikinsu)18}. [al-Jinn: 18].

Duk wanda ya juyar da wani abu daga gareta ga wanin Allah; to mushriki ne kafiri; dalili kuwa shine faḍinSa - Maḍaukakin sarki -:

﴿وَمَنْ يَدْعُ مَعَ اللَّهِ إِلَهًا آخَرَ لَا بُرْهَانَ لَهُ بِهِ فَإِنَّمَا جِسَابُهُ عِنْدَ رَبِّهِ إِنَّهُ لَا يُفْلِحُ  
الْكَافِرُونَ 117﴾

{Kuma wanda ya kira, tāre da Allah, wadansu abūbuwan bautāwa na dabam, bā yanā da wani dalīli game da shī (kiran) ba, to hisābinsa yanā wurin

Ubangijinsa kawai. Lalle ne, kāfirai bā su cin nasara, 117} [al-Mua'Minun: 117].

A cikin hadisi kuma: «Addu'a ita ce bargon (jigon) ibada».

Dalili: FaḍinSa Allah - Maḍaukakin sarki -:

﴿وَقَالَ رَبُّكُمْ ادْعُونِي أَسْتَجِبْ لَكُمْ إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ دَاخِرِينَ 60﴾

{Kuma Ubangijinku ya ce: "Ku kira Ni in karɓa muku. Lalle waɗannan da ke kangara daga barin bauta Mini, za su shiga Jahannama sunā kaskantattu, 60}. [Ghafir: 60].

Dalilin tsoro: FaḍinSa Allah - Maḍaukakin sarki -:

﴿...فَلَا تَخَافُوهُمْ وَخَافُوا إِن كُنْتُمْ مُؤْمِنِينَ﴾

{...To, kada ku ji tsōronsu ku ji tsōro Na idān kun kasance māsu īmāni} [Aal- Imran: 175].

Dalilin kwaɗayi; FaḍinSa - Allah -Maḍaukakin sarki -:

﴿...فَمَنْ كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ أَحَدًا﴾

{...sabōda haka wanda ya kasance yanā fātan haɗuwa da Ubangijinsa, to, sai ya yi aiki na kwarai. Kuma kada ya haɗa kōwa ga bauta wa Ubangijinsa}. [al-Kahf: 110].

Dalilin dogaro; FaḍinSa -Allah - Maḍaukakin sarki -:

﴿...وَعَلَى اللَّهِ فِتْوَاكُمْ إِن كُنْتُمْ مُؤْمِنِينَ﴾

{...kuma ga Allah sai ku dogara idan kun kasance muminaɗi}. [al-Ma'ida: 23]. Da kuma faḍiinsa (Allah):

﴿...وَمَنْ يَتَوَكَّلْ عَلَى اللَّهِ فَهُوَ حَسْبُهُ﴾

{...Kuma wanda ya dōgara ga Allah, to, Allah ne Ma'ishinsa...} [al-Dalak: 3].

Dalilin kwaḍayi, da tsoro, da halarto da kankar da kai shine: FaḍinSa - Allah - Maḍaukakin sarki -:

﴿...إِنَّهُمْ كَانُوا يُسِرُّونَ فِي الْخَيْرَاتِ وَيَدْعُونَنَا رَغَبًا وَرَهَبًا وَكَانُوا لَنَا خُشِعِينَ﴾

{Lalle ne sū, sun kasance sunā gudun tsēre zuwa ga ayyukan alhēri. Kuma sunā kiran Mu a kan kwaḍayi da fargaba. Kuma sun kasance māsu saunar (aikata sābo) gare Mu} [al-Anbiya'a: 90].

Dalilin tsoro (wanda ya ginu akan ilimi): FaḍinSa - Allah Maḍaukakin sarki -:

﴿...فَلَا تَخْشَوْهُمْ وَاخْشَوْنَ...﴾

{...Kada ku ji tsōronsu kuma ku ji tsōroNa...} [al-Ma'ida: 3].

Dalilin inābah (komawa ga Allah) shine: FaḍinSa - Maḍaukakin sarki -:

﴿وَأَنِيبُوا إِلَىٰ رَبِّكُمْ وَأَسْلِمُوا لَهُ...﴾

{Kuma ku mayar da al'amari zuwa ga Ubangijinku, kuma ku sallama Masa...} [al-Zumar: 54].

Dalilin neman taimako: Faḍinsa -Allah Maḍaukakin sarki -:

﴿إِيَّاكَ نَعْبُدُ وَإِيَّاكَ نَسْتَعِينُ5﴾

{Kai muke bautawa, kuma Kai kadai muke neman taimakonKa, 5} [al-Fatiha: 5]. A cikin hadisi kuma: "Idan zaka nemi taimako to ka nemi taimakon Allah".

Dalilin neman tsari: Fadinsa Allah - Maɗaukakin sarki -:

﴿قُلْ أَعُوذُ بِرَبِّ الْفَلَقِ 1﴾

{Ka ce "Ina neman tsari ga Ubangijin safiya, 1} [al-Falak: 1], da

﴿قُلْ أَعُوذُ بِرَبِّ النَّاسِ 1﴾

{Ka ce "Ina nēman tsari ga Ubangijin mutāne} [al-Nas: 1].

Dalilin neman agaji: Fadinsa -Allah Maɗaukakin sarki -:

﴿إِذْ تَسْتَغِيثُونَ رَبَّكُمْ فَاسْتَجَابَ لَكُمْ...﴾

{A lõkacin da kuke nēman Ubangijinku tairnako, sai Ya karɓa muku...} [al-Anfal: 9].

Dalilin yanka shine: Fadinsa - Allah Maɗaukakin sarki -:

﴿قُلْ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ 162 لَا شَرِيكَ لَهُ...﴾

{Ka ce: "Lalle ne sallāta, da baikōna (yanke-yankena), da rāyuwāta, da mutuwāta, na Allah ne Ubangijin tālikai, 162.

Bābu abōkin tārayya a gare Shi...} [al-An'am: 162-163], Yana daga Sunnah: «Allah ya tsinewa wanda yayi yanka don wanin Allah»

Dalilin Bakance: Fadinsa -Allah - Maɗaukakin sarki -:

﴿يُؤْفُونَ بِالَّذِينَ لَنَا نَارُكُمْ وَيَوْمًا تَكُنُ لَكُمْ آيَةً﴾

{Suna cikāwa da alwāshin (da suka bākanta), kuma suna tsōron wani yini wanda sharrinsa ya kasance mai tartsatsi ne7} [al-Insan: 7].

## [ASALI NA BIYU]

Sanin Addinin Musulunci da dalilai, kuma shi ne: Mīka wuya ga Allah da kaḍaita Shi, da jawuwa gare Shi da biyayya, da kuma barranta daga shirka da ma'abotanta.

Yana da mata kai uku: Musulunci, da imani, da kuma kyautatawa.

Kuma kowane mataki yana da rukunai.

Rukunna Musulunci guda biyar ne, sune: Shaidawa babu abin bautawa da cancanta sai Allah, kuma (Annabi) Muhammad Manzon Allah ne, da tsaida sallah, da bada zakka, da azumin Ramadan, da ziyartar ḍaki mai alfarma (Hajji).

Dalilin shahada: FaḍīnSa -Allah Maḍaukakin sarki -

﴿شَهِدَ اللَّهُ أَنَّهُ لَا إِلَهَ إِلَّا هُوَ وَالْمَلَائِكَةُ وَأُولُوا الْعِلْمِ قَانِمًا بِالْقِسْطِ لَا إِلَهَ إِلَّا هُوَ  
الْعَزِيزُ الْحَكِيمُ﴾ (18)

{Allah Ya shaida cēwa: Lalle ne bābu abin bautāwa fāce Shi kuma malāiku da ma'abūta ilmi sun shaida, yana tsaye da ādalci, bābu abin bautāwa face Shi, Mabuwayi, Mai hikima, 18} [Aal Imran: 18].

Ma'anarta: "Babu abin bautawa da cancanta sai Allah.

Babu abin bauta dacancanta": yana kore dukkanin abin da ake bautawa komabayar Allah.

"Sai Allah" yana tabbatar da bauta ga Allah Shi kadai.

Bashi da abokin tarayya a cikin bautarSa, kamar yadda baShi da abokin tarayya a cikin mulkinSa.

Kuma tafsirinta wanda yake bayyana ta; shi ne faɗinSa Allah Maɗaukakin sarki -:

﴿وَإِذْ قَالَ إِبْرَاهِيمُ لِأَبِيهِ وَقَوْمِهِ إِنَّنِي بَرَاءٌ مِّمَّا تَعْبُدُونَ 26 إِلَّا الَّذِي فَطَرَنِي..﴾

{Kuma (ka ambaci) Ibrāhīm ya ce wa ubansada mutānensa, "Lalle nĩ mai barranta ne daga abin da kuke bautāwa, 26.

Fāce wannan da Ya kāga halittata..} [al-Zukhruf: 26-27], da faɗinSa - Allah Maɗaukakin sarki -:

﴿قُلْ يَا هَلْ أَكْتَبُ تَعَالَوْا إِلَى كَلِمَةٍ سَوَاءٍ بَيْنَنَا وَبَيْنَكُمْ أَلَّا نَعْبُدَ إِلَّا اللَّهَ وَلَا نُشْرِكَ بِهِ شَيْئًا وَلَا يَتَّخِذَ بَعْضُنَا بَعْضًا أَرْبَابًا مِنْ دُونِ اللَّهِ فَإِنْ تَوَلَّوْا فَقُولُوا اشْهَدُوا بِأَنَّا مُسْلِمُونَ 64﴾

{Ka ce: "Yā ku Mutānen Littāfi! Ku tafo zuwa ga kalma mai daidaitāwa a tsakā ninmu da ku; kada mu bauta wa kōwa fā ce Allah. Kuma kada mu haɗa kōme da Shi, kuma kada sāshenmu ya riƙi sāshe Ubangiji, baicin Allah." To, idan sun jūya bā ya sai ku ce: "ku yi shaida cēwa, lalle ne mu masu sallamā wa ne, 64} [Aal Imran: 64].

Dalilin shahadar cewa (Annabi) Muhammad Manzan Allah ne; faɗinSa -Allah Maɗaukakin sarki -:

﴿لَقَدْ جَاءَكُمْ رَسُولٌ مِّنْ أَنفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ  
رَءُوفٌ رَّحِيمٌ128﴾

{Lalle ne, haḳīka, Manzo daga cikinku yā je muku. Abin da kuka wahala da shi mai nauyi ne a kansa. Mai kwaḳayi ne sabōda ku. Ga muminai Mai tausayi ne, Mai jin kai, 128} [al-Taubah: 128].

Ma'anar shaidawa cewa (Annabi) Muhammad Manzon Allah ne: Yi masa biyayya cikin abin da ya yi umarni, da gasgata shi cikin abin da ya bada labari, da nisantar abin da ya yi hani da barinsa kuma ya tsawatar, kuma kada a bautawa Allah sai da abin da Ya shara'anta.

Dalilin Sallah da Zakka da bayanin Tauhidi; FaḍinSa - Allah Maḍaukakin sarki -:

﴿وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ وَيُقِيمُوا الصَّلَاةَ وَيُؤْتُوا  
الزَّكَاةَ وَذَلِكَ دِينُ الْقِيَمَةِ5﴾

{Kuma ba a umarce su da kome ba fāce bauta wa Allah suna māsu tsarkake addinin gare Shi, māsu karkata zuwa ga addinin gaskiya, kuma su tsai da salla kuma su bāyar da zakka, kuma wannan shi ne addinin waḳanda suke a kan hanyar kwari, 5} [al-Bayyinah: 5].

Dalilin azumi: Faḍinsa Allah - Maḍaukakin sarki -:

﴿يَا أَيُّهَا الَّذِينَ ءَامَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ  
تَتَّقُونَ183﴾

{Yā ku waḳanda suka yi īmāni! An wajabta azumi a kanku kamar yadda aka wajabta shi a kan waḳanda

suke daga gabāninku, tsammāninku, zā ku yi takawa, 183} [al-Bakara: 183].

Dalilin hajji: FaḍīnSa - Allah Maḍaukakin sarki -:

﴿وَلِلَّهِ عَلَى النَّاسِ حِجُّ الْبَيْتِ مَنِ اسْتَطَاعَ إِلَيْهِ سَبِيلًا وَمَنْ كَفَرَ فَإِنَّ اللَّهَ غَنِيٌّ عَنِ الْعَالَمِينَ 97﴾

{Kuma akwai hajjin !ākin dōmin Allah a kan mutāne, ga wanda ya sāmi ĩkon zuwa gare shi, kuma wanda ya kafirta to lalle Allah Mawadāci ne daga barin tālikai, 97.} [Aal-Imran: 97].

Mataki na biyu: Imani; shi: Tsagi saba'in ne da wani abu, mafi falalarsu faḍīn: Babu abin bautawa da cancanta sai Allah, kuma mafi kasa shine kawar da kazanta daga hanya, kuma kunya wani tsagi ce na imani.

Rukunan imani guda shida ne: Yin imani da Allah, da mala'ikunSa, da littattafanSa, da ManzanninSa, da ranar lahira, da kaddara alherinta da sharrinta.

Dalili a kan waḍannan rukunan shida: FaḍīnSa - Maḍaukakin sarki -:

﴿لَيْسَ الْبِرُّ أَنْ تُولُوا وُجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ...﴾

{Bai zama addini ba dōmin kun jūyar da fuskōkinku wajen gabas da yamma, kuma amma addini shi ne ga wanda ya yi ĩmāni da Allah da Rānar Lāhira da malā'iku da Littattafan sama da Annabāwa...} [al-Bakara: 177].

Dalilin kaddara: FaḍīnSa - Allah Maḍaukakin sarki -:

{إِنَّا كُلَّ شَيْءٍ خَلَقْنَاهُ بِقَدَرٍ 49}

{Lalle Mũ, kōwanne irin abu Mun halitta shi a kan tsāri49} [al-Kamar: 49].

Mataki na uku: Kyautatawa - rukuni daya ne -; shi ne: Ka bautawa Allah kamar kana ganinSa, idan kai ba ka ganinSa, to Shi Yana ganinka.

Dalili: Fadinsa Allah - Maɗaukakin sarki -:

{إِنَّ اللَّهَ مَعَ الَّذِينَ اتَّقَوْا وَالَّذِينَ هُمْ مُحْسِنُونَ 128}

{Lalle Allah Yanã tāre da waɗanda suka yi takawa da waɗanda suke sū māsu kyautatāwa ne, 128} [al-Nahl: 128].

da faɗinSa (Allah) Maɗaukakin Sarki:

{وَتَوَكَّلْ عَلَى الْعَزِيزِ الرَّحِيمِ 217 الَّذِي يَرْفَعُ دَرَجَاتٍ لِّمَن يَشَاءُ وَيُنَزِّلُ لِمَن يَشَاءُ 218 وَتَقَبَّلْ فِي السُّجُودِ 219}

{Kuma ka dōgara ga Mabuwayi, Mai jin kai127  
Wanda Yake ganin ka a lōkacin da kake tãshi tsaye,  
218

Da jujjuyāwarka a cikin māsu yin sujada, 219} [al-Shu'araa: 217-219].

Da faɗinSa - Allah Maɗaukakin Sarki:

{وَمَا تَكُونُ فِي شَأْنٍ وَمَا تَتْلُوا مِنْهُ مِنْ قُرْءَانٍ وَلَا تَعْمَلُونَ مِنْ عَمَلٍ إِلَّا كُنَّا عَلَيْكُمْ شُهُودًا إِذْ تُفِيضُونَ فِيهِ...}

{Kuma ba ka kasance a cikin wani sha'ani ba, kuma ba ka karanta wani abin karatu daga gare shi ba, kuma ba ku aikata wani aiki ba, fāce Mun kasance Halarce a lōkacin da kuke zubuwa a cikinsa...} [Yunus: 61] Zuwa karshen ayar.

Dalili daga cikin Hadisi: Hadisin Jibril shahararre, daga Umar - Allah Ya yarda da shi - ya ce: "Wata rana muna zaune a wurin Manzon Allah - tsira da amincin Allah su tabbata a gare shi - sai wani mutum ya bullo mana, mai tsananin farin tufafi, mai tsananin bakin gashi, ba a ganin alamar tafiya a tare da shi, kuma babu wanda ya san shi daga cikinmu, har ya zauna a gaban Annabi - tsira da amincin Allah su tabbata a gare shi -, sai ya jingina gwiwoyinsa zuwa gwiwoyinsa, ya dora tafukansa a kan cinyoyinsa, ya ce: Ya Muhammad!

Bani labarin game da Musulunci?

Sai Manzon Allah - tsira da amincin Allah su tabbata a gare shi - ya ce: "Musulunci shi ne ka shaida cewa babu abin bautawa da cancanta sai Allah, kuma Annabi Muhammadu Manzon Allah ne, ka tsaida sallah, ka ba da zakka, ka azimci Ramadan, ka yi hajjin Dakin Allah idan ka samu ikon tafiya zuwa gare shi." Ya ce: "Ka yi gaskiya" - sai muka yi mamaki da shi, yana tambayarsa kuma yana gaskata shi -.

Ya ce: To ka bani labari game da imani?

Ya ce: Ka yi imani da Allah, da mala'ikunSa, da littattafanSa, da ManzanninSa, da ranar lahira, kuma ka yi imani da kaddara alherinta da sharrinta. Ya ce: Ka yi gaskiya.

Ya ce: To ka bani labari game da kyautatawa?

Ya ce: Ka bautawa Allah kamar kana ganinSa, idan kai ba ka ganinSa, to Shi Yana ganinka.

Ya ce: bani labari game da al-kiyama?

Sai ya ce: Wanda ake tambaya bai fi wanda yake tambayar sani ba.

Ya ce: To, ka bani labarin alamominta?

Ya ce: "Baiwa za ta haifi uwargidarta, kuma ka ga marasa takalma, matsiraita, talakawa, makiyayan tumaki, suna yi wa juna gasa wajen gina manyan gine-gine.

Ya ce: Sannan ya tafi, sai na zauna ɗan wani lokaci, sannan ya ce da ni: "Ya Umar, shin ka san waye mai tambayar?" Na ce: Allah da Manzonsa ne mafi sani, ya ce: "To, lallai Jibrilu ne ya zo muku don ya sanar da ku addininku".

## [ASALI NA UKU]

Sanin Annabinku Muhammad ﷺ, kuma shi ne: Muhammad ɗan Abdullahi ɗan Abdul Muḍḍalib ɗan Hashim; Hashimu daga Kuraishawa ne, Kuraishawa kuma daga Larabawa ne, Larabawa kuma daga zuriyar Isma'il ɗan Ibrahim Khalil ne – tsira da aminci ya tabbata gare su da Annabin mu –.

Kuma shekarunsa sittin da uku – ciki har da shekaru arba'in kafin Annabta, da shekaru ashirin da uku a matsayin Annabi kuma Manzo.

An yi masa annabta da "Karanta", kuma aka aika shi da "mai lulluba", kuma garinsa shine Makka.

Allah Ya aiko shi da tsawatarwa daga shirka, kuma yana kira zuwa kaɗaita Allah; dalili kuwa shi ne abin da Allah - Maɗaukakin sarki - Ya ce:

﴿يَا أَيُّهَا الْمُدَّثِّرُ ۝ ۱ قُمْ فَأَنْذِرْ ۝ ۲ وَرَبِّكَ فَكَثِرَ ۝ ۳ وَتِبْيَاتِكَ فَطَهَّرَ ۝ ۴ وَالرُّجْزَ فَأَهْجُرْ ۝ ۵ وَلَا تَمَنَّ أَنْ تَنْتَكِرَ ۝ ۶ وَلِرَبِّكَ فَاصْبِرْ ۝ ۷﴾

{Yā wanda ya lulluba da mayāfi, 1  
Ka tāshi dōmin ka yi gargadi2  
Kuma Ubangijinka, sai ka girmama Shi, 3  
Kuma tutāfinka, sai ka tsarkake su, 4  
Kuma gumāka, sai ka kaurace musu,  
Kada ka yi kyauta kana nēman kāri, 6.  
Kuma sabōda Ubangijinka? Sai ka yi hakure, 7) [al-Mudathir: 1-7].

Kuma ma'anar

﴿قُمْ فَأَنْذِرْ﴾:

Ka tsahi ka yi gargadi Yana tsoratarwa daga haɗaShi da wani a cikin bauta, kuma yana kira zuwa kaɗaita Allah.

﴿وَرَبِّكَ فَكَثِرَ﴾

{Kuma Ubangijinka, sai ka girmama Shi}  
Ma'ana: Ka girmamaShi ta hanyar kaɗaitaShi.

﴿وَتِبْيَاتِكَ فَطَهَّرَ﴾

{Kuma tutāfinka, sai ka tsarkake shi}  
watau: Ka tsarkake ayyukanka daga shirka.

﴿وَالرُّجْزَ فَأَهْجُرْ﴾

{Kuma gumāka, sai ka kaurace musu}

Ar-rujzu: gumãka. Kuma kauracewarsu shine: barinsu, da baranta kai daga gare su da ma'abotansu.

Annabi - tsira da aminci - ya shafe shekara goma yana kiran mutane zuwa ga Tauhidi, bayan wannan goma kuwa aka Mi'iraji da shi zuwa sama, aka farlanta masa salloli biyar, ya yi sallah a Makka shekaru uku, sannan kuma aka umarce shi da yin hijira zuwa Madina.

Hijira: ciruwa (tashi) daga garin shirka zuwa garin Musulunci.

Hijira (kaura) wajibi ne akan wannan al'umma daga garin shirka zuwa garin Musulunci, kuma tana nan har sai alkiyama ta tsaya.

Dalili shine: FaḍīnSa Allah - Maḍaukakin sarki -:

﴿إِنَّ الَّذِينَ تَوَفَّيْنَاهُمُ الْمَلَائِكَةُ ظَالِمِي أَنْفُسِهِمْ قَالُوا فِيمَ كُنْتُمْ قَالُوا كُنَّا مُسْتَضْعَفِينَ فِي الْأَرْضِ قَالُوا أَلَمْ تَكُنْ أَرْضَ اللَّهِ وَسِعَةً فَتُهَاجِرُوا فِيهَا قَالُوا لَكَ مَاؤُلَاهُمْ جَهَنَّمَ وَسَاءَتْ مَصِيرًا 97 إِلَّا الْمُسْتَضْعَفِينَ مِنَ الرِّجَالِ وَالنِّسَاءِ وَالْوِلْدَانِ لَا يَسْتَطِيعُونَ حِيلَةً وَلَا يَهْتَدُونَ سَبِيلًا 98﴾

{Lalle ne, waɗanda malãĩku suka karɓi rãyukansu, (alhãli) sunã mãsu zãluntar kansu, sun ce (musu): 'A cikin me kuka kasance?' (Su kuma) suka ce: 'Mun kasance waɗanda aka raunana a cikin kasa.' Suka ce: 'Ashe kasar Allah ba ta kasance mayalwaciya ba, dõmin ku yi hijira a cikinta?' To, waɗannan makõmarsu Jahannama ce. Kuma tã mũnana ta zama makõma, 97.

Fāce waɗanda aka raunana daga maza da mātā da yāra waɗanda bā su iya yin wata dabāra, kuma bā su shiryuwa ga hanya, 98} [al-Nisa'a: 97-98].

Da faɗinSa Allah - Maɗaukakin sarki -:

﴿يُعْبَادِي الَّذِينَ ءَامَنُوا إِنَّ أَرْضِي وَسْعَةٌ فَإِنِّي فَاعْبُدُونِ﴾ (56)

{Yā bāyiNa, waɗanda suka yi īmāni! Lalle fa kasāTa mai yalwā ce, sabāda haka ku bauta Mini, 56). [al-Ankabut: 56].

al-Bagawi - Allah Ya yi masa rahama - ya ce: "Dalilin saukar wannan ayar: Game da musulman da suke Makka ne waɗanda ba su yi hijira ba; Allah Ya kira su da sunan imani.

Dalili a kan kaura daga Sunnah: Faɗinsa - Manzon Allah, tsira da amincin Allah su tabbata a gare shi -: "Hijira ba ta yankewa har sai tuba ta yanke, kuma tuba ba ta yankewa har sai rana ta bullo daga mafadarta".

Lokacin da Annabi - tsira da amincin Allah su tabbata a gare shi - ya zauna a Madina, an umarce shi da sauran hukunce-hukuncen shari'ar Musulunci, kamar: Zakkah, da azimi, da hajji, da kiran sallah, da jihadi, da horo da aikin alheri, da kuma hani daga abin ki; sai ya kasance a kan haka tsawon shekaru goma.

Kuma - tsira da amincin Allah su tabbata a gare shi - ya rasu alhali Addininsa yana nan yana wanzuwa, kuma wannan shi ne Addininsa, babu wani alheri face ya shiryar da al'ummarsa zuwa gare shi, kuma babu wani sharri face ya gargade ta daga gare shi.

Kuma alherin da ya shiryar da ita a kansa shine: Tauhidi, da dukkan abin da Allah Yake so kuma Ya yarda da shi.

Kuma sharrin da Ya gargade ta daga gare shi shine: Shirka, da dukkan abin da Allah - Madaukakin sarki - yake ki, kuma bai yarda da shi ba.

Allah - Madaukakin sarki - Ya aiko shi zuwa ga mutane baki daya, kuma Ya farlanta biyayyarsa akan dukkanin aljanu da mutane; dalili kuwa shine faɗin Allah - Madaukakin sarki -:

﴿قُلْ يَأَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا...﴾

{Ka ce: "Yã kũ mutãne! Lalle ne nĩ manzon Allah nezuwa gare ku, gabã daya...} [al-A'araf: 158].

Allah Ya cika Addini da shi; dalili kuwa shi ne faɗinSa Allah - Madaukakin sarki -:

﴿...الْيَوْمَ أَكْمَلْتُ لَكُمْ دِينَكُمْ وَأَتِمَمْتُ عَلَيْكُمْ نِعْمَتِي وَرَضِيْتُ لَكُمُ الْإِسْلَامَ دِينًا...﴾

{...A yau Nã kammalã muku addininku, Kuma Nã cika ni'imaTa a kanku, Kuma Nã yarda da Musulunci ya zama addini a gare ku...} [al-Ma'ida: 3].

Dalili a kan mutuwarSa: Faɗinsa - Allah Madaukakin sarki -:

﴿إِنَّكَ مَيِّتٌ وَإِنَّهُمْ مَيِّتُونَ 30 ثُمَّ إِنَّكُمْ يَوْمَ الْقِيَمَةِ عِنْدَ رَبِّكُمْ تَخْتَصِمُونَ 31﴾

{Lalle kai mai mutuwa ne, kuma su mã lalle mãsu mutuwa ne, 30.

Sa'an nan, lalle kũ, a Rãnar kiyãma, a wurin Ubangijinku, zã ku yi ta yin husũma, 31). [al-Zumar: 30-31].

Kuma mutane idan sun mutu za a tashe su; hujja kuwa ita ce cewa Allah - Allah Madaukakin Sarki - Ya ce:

{مِنْهَا خَلَقْنَاكُمْ وَفِيهَا نُعِيدُكُمْ وَمِنْهَا نُخْرِجُكُمْ تَارَةً أُخْرَى 55}

{Daga gare ta Muka halitta ku, kuma a cikinta Muke mayar da ku, kuma daga gare ta Muke fitar da ku a wani lõkaci na dabam, 55} [Daha: 55], da faɗinSa Allah - Madaukakin sarki -:

{وَاللّٰهُ اَنْتَبَكُمْ مِنَ الْاَرْضِ نَبَاتًا 17 ثُمَّ يُعِيدُكُمْ فِيْهَا وَيُخْرِجُكُمْ اِخْرَاجًا 18}

{Kuma Allah Ya tsirar da ku daga kasa (kamar ganye) tsirarwa, 17.

Sa'an nan Ya mayar da ku a cikinta, kuma Ya fitar da ku fitarwa, 18} [Nuhu: 17-18].

Bayan tashin Kiyama za a yi musu hisabi, kuma a yi musu sakayya akan ayyukansu; kuma hujja ita ce faɗinSa Allah - Madaukakin sarki -:

{...لِيَجْزِيَ الَّذِينَ اَسْتَوُا بِمَا عَمِلُوا وَيَجْزِيَ الَّذِينَ اَحْسَنُوا بِالْحُسْنٰى}

{...dõmin Yã sãka wa waɗanda suka mũnana da abin da suka aikata, kuma Ya sãka wa waɗanda suki kyautata da sakamakon da ya fi kyau} [al-Najm: 31].

Kuma wanda ya karyata tashi (bayan mutuwa) ya kafirta; dalili kuwa faɗinSa - Allah Madaukakin sarki -:

{رَعَمَ الَّذِينَ كَفَرُوا اَنْ لَّنْ يُبْعَثُوْا قُلْ بَلٰى وَرَبِّىْ لَنُبْعَثَنَّ ثُمَّ لَنُنَبِّئَنَّ بِمَا عَمِلْتُمْ وَاٰلَآءُكَ عَلَىٰ اللّٰهِ يَسِيْرٌ 7}

{Waɗanda suka kãfirta sun riya cẽwa bã zã a tãyar da su ba. Ka ce: "Ni, inã rantsuwa da Ubangiĩĩna. Lalle zã a tãyar da ku haĩkãtan, sa'an nan kuma lalle anã bã

ku lābāri game da abin da kuka aikata. Kuma wannan ga Allah mai sauƙi ne, 7} [at-Tagabun: 7].

Kuma Allah Ya aiko dukkan Manzanni masu bayar da bushara kuma masu gargadi; dalili kuwa shi ne faɗinSa - Allah Maɗaukakin sarki -:

﴿رُسُلًا مُّبَشِّرِينَ وَمُنْذِرِينَ لِئَلَّا يَكُونَ لِلنَّاسِ عَلَى اللَّهِ حُجَّةٌ بَعْدَ الرُّسُلِ...﴾

{Manzanni māsu bāyar da bushāra kuma māsu gargadi dōmin kada wata hujja ta kasance ga mutāne a kan Allah bāyan Manzannin...} [al-Nisa'a: 165].

Na farkon su shi ne (Annabi) Nuhu - amincin Allah ya tabbata a gare shi -.

Na karshensu shi ne (Annabi) Muhammad - tsira da amincin Allah su tabbata a gare shi -, shi ne cikamakin Annabawa; babu wani Annabi a bayansa; dalili shi ne faɗinSa - Allah Maɗaukakin sarki -:

﴿مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ...﴾

{Muhammadu bai kasance uban kōwa ba daga mazanku, kuma amma shī yā kasance Manzon Allah kuma cikon Annabāwa...} [al-Ahzab: 40].

Dalili a kan cewa na farkonsu shi ne Nuhu: Faɗinsa - Maɗaukakin sarki -:

﴿إِنَّا أَوْحَيْنَا إِلَيْكَ كَمَا أَوْحَيْنَا إِلَى نُوحٍ وَالنَّبِيِّينَ مِنْ بَعْدِهِ...﴾

{Lalle ne Mu, Mun yi wahayi zuwa gare ka, kamar yadda Muka yi wahayi zuwa ga Nūhu da annabāwa daga bāyansa...} [al-Nisa'a: 163].

Kowacce al'umma Allah Ya aika mata da Manzo - tun daga (Annabi) Nuhu har zuwa (Annabi)

Muhammad - aminci ya tabbata agare su -, yana umartar su da bautawa Allah Shi kadai, kuma yana hanasu bautawa Dagutu; dalili shi ne fadinSa - Allah Maɗaukakin sarki -:

{وَلَقَدْ بَعَثْنَا فِي كُلِّ أُمَّةٍ رَسُولًا أَنِ اعْبُدُوا اللَّهَ وَاجْتَنِبُوا الطُّغُوتَ...}

{Kuma lalle ne, haƙiƙa, Mun aika a cikin kōwacce al'umma da wani Manzo (ya ce): 'Ku bauta wa Allah, kuma ku nīsansci Dāgūtu...} [al-Nahl: 36].

Allah Ya farlanta a kan dukkan bayinSa: kafircewa dagutu, da kuma imani da Allah.

Imam Ibnul Kayyim - Allah Ya yi masa rahama - Ya ce: "Ma'anar dagutu ita ce: Abin da bawa zai ketare iyaka da shi daga abin bauta, ko wanda ake bi, ko wanda ake wa biyayya".

Dagutai suna da yawa, kuma shugabanninsu guda biyar ne: Iblis - La'anar Allah ta tabbata a kansa, da wanda aka bauta masa alhali yana mai yarda, da wanda ya kira mutane zuwa ga bauta wa kansa, da wanda ya yi iƙirarin sanin wani abu daga ilimin gaibi, da kuma wanda ya yi hukunci da abin da Allah bai saukar da shi ba.

dalili: FadinSa Allah - Maɗaukakin sarki -:

{لَا إِكْرَاهَ فِي الدِّينِ قَدْ تَبَيَّنَ الرُّشْدُ مِنَ الْغَيِّ فَمَنْ يَكْفُرْ بِالطُّغُوتِ وَيُؤْمِنْ بِاللَّهِ فَقَدْ

أَسْتَمْسَكَ بِالْعُرْوَةِ الْوُثْقَىٰ لَا انْفِصَامَ لَهَا وَاللَّهُ سَمِيعٌ عَلِيمٌ 256}

{Bābu tīlastāwa a cikin addini, haƙiƙa shiriya tā bayyana daga bata; Sabōda haka wanda ya kāfirta da |āgūta kuma ya yi īmāni da Allah, to, haƙiƙa, yā yi riko

ga igiya amintacciya, bãbu yankẽwa agare ta. Kuma Allah Mai ji ne, Masani<sup>25</sup>} [al-Bakara: 256], Wannan ita ce ma'anar "Babu abin bautawa da cancanta sai Allah", kuma ya zo a cikin Hadisi: "Asalin al'amari: Musulunci, ginshikinsa: Sallah, kuma kololuwar tozansa: yin yaki a cikin tafarkin Allah".

Allah shi ne Mafi sani.

## **Teburin bayani**

|                                   |    |
|-----------------------------------|----|
| TUSHE GUDA UKU DA DALILANSU ..... | 2  |
| TUSHE GUDA UKU DA DALILANSU ..... | 2  |
| [GINSHIKI NA FARKO] .....         | 6  |
| [ASALI NA BIYU] .....             | 12 |
| [ASALI NA UKU] .....              | 18 |